

(၂၀) ကြိမ်မြောက် မြန်မာ့တိုင်းရင်းဆေးသမားတော်များ ညီလာခံ၌
ကျန်းမာရေးနှင့်အားကစားဝန်ကြီးဌာန၊ ပြည်ထောင်စုဝန်ကြီး
ဒေါက်တာမြင့်ထွေး ပြောကြားသည့် မိန့်ခွန်းမှ ကောက်နုတ်ချက်များ

MICC-II, နေပြည်တော်

၁၂-၁၂-၂၀၁၉

- ယနေ့ညီလာခံသို့ ကြွရောက်လာကြသော ကျန်းမာရေးနှင့်အားကစားဝန်ကြီးဌာန၊ ဒုတိယဝန်ကြီး၊ ပြည်သူ့လွှတ်တော်နှင့် အမျိုးသားလွှတ်တော်တို့မှ ရေးရာကော်မတီ ဥက္ကဋ္ဌများ၊ အမြဲတမ်းအတွင်းဝန်၊ ညွှန်ကြားရေးမှူးချုပ်များ၊ ဒုတိယညွှန်ကြားရေးမှူးချုပ်များ၊ ညွှန်ကြားရေးမှူး၊ မြန်မာနိုင်ငံတိုင်းရင်းဆေးကောင်စီမှ တာဝန်ရှိသူများ၊ တိုင်းရင်းဆေးသမားတော်ကြီးများနှင့် တိုင်းရင်းဆေးဆရာများ၊ တိုင်းရင်းဆေးပညာရှင်အဖွဲ့မှ တာဝန်ရှိသူများ၊ မြန်မာနိုင်ငံတိုင်းရင်းဆေးဆရာအသင်း ဥက္ကဋ္ဌနှင့် အဖွဲ့ဝင်များ၊ တိုင်းရင်းဆေးနှင့် ဆေးဝါးပစ္စည်း ထုတ်လုပ်သူ အသင်းတာဝန်ရှိသူများ၊ တိုင်းရင်းဆေးပညာဦးစီးဌာနနှင့် တိုင်းရင်းဆေးတက္ကသိုလ်မှ တာဝန်ရှိသူများ၊ ဖိတ်ကြားထားသူများ အားလုံးကို နှုတ်ခွန်းဆက်သပါကြောင်း၊
- ကျန်းမာရေးနှင့် အားကစားဝန်ကြီးဌာနအနေဖြင့် တိုင်းရင်းဆေးလောကကြီးတစ်ခုလုံး ဘက်စုံဖွံ့ဖြိုးတိုးတက်ရန်အတွက် အဘက်ဘက်မှ ပေါင်းစပ်ညှိနှိုင်း ပံ့ပိုးအားပေး ဆောင်ရွက်လျက်ရှိပါကြောင်း၊
- တိုင်းရင်းဆေးလောက တိုးတက်မှု ရေရှည်တည်တံ့ရေးသည် တိုင်းရင်းဆေးတက္ကသိုလ်မှ ထွက်ပေါ်လာမည့် ဘွဲ့ရပညာရှင်များ၏ အရည်အသွေးပေါ်၌ မူတည်နေပါကြောင်း၊
- ဘွဲ့ရရှိသူများ၏ အရည်အသွေး တိုးတက်ရန်အတွက် ဆရာများ၏ အရည်အသွေး၊ သင်ရိုးညွှန်းတမ်း၊ သင်ကြားပုံနည်းစနစ်၊ ကျောင်းသားများအား ဆန်းစစ်မှုနည်းစနစ်၊ သင်ထောက်ကူပစ္စည်းများ ပံ့ပိုးနိုင်မှု၊ နိုင်ငံတကာ

တက္ကသိုလ်များနှင့် ပူးပေါင်းဆောင်ရွက်မှု၊ သုတေသနဆောင်ရွက်နိုင်မှု စသည်တို့အပေါ် မှုတည်နေပါကြောင်း၊

- သင်ရိုးညွှန်းတမ်း၊ သင်ကြားသင်ယူမှုပုံစံများနှင့် သင်ယူတတ်မြောက်မှု ဆန်းစစ်မှု စနစ်ပုံစံများ ခေတ်နှင့်အညီ ပိုမိုကောင်းမွန်စေရန်အတွက် တက္ကသိုလ်မှ ပါမောက္ခများ၊ ဆရာ၊ ဆရာမများအနေဖြင့် ကျန်းမာရေး လူ့စွမ်းအားအရင်းအမြစ်ဦးစီးဌာနမှ တာဝန်ရှိသူများနှင့် ပုံမှန်တွေ့ဆုံ ဆွေးနွေးခြင်း၊ ဆရာ၊ ဆရာမများကို နိုင်ငံတကာ တက္ကသိုလ်များတွင် သင်ကြားသင်ယူမှုများကို သွားရောက်လေ့လာစေခြင်းနှင့် မွမ်းမံသင်တန်း များ ပြုလုပ်ပေးခြင်းတို့ကို ဆောင်ရွက်ရမည်ဖြစ်ပါကြောင်း၊
- သင်ကြားသင်ယူမှု ပြုလုပ်ရာတွင် ဆရာနှင့် ကျောင်းသား ပူးပေါင်း ဆောင်ရွက်မှု၊ အပြန်အလှန် မေးမြန်းဆွေးနွေးမှုများ ပိုမိုပြုလုပ်သွားရမည် ဖြစ်ပါကြောင်း၊
- တက္ကသိုလ်စာကြည့်တိုက်ကိုလည်း စာအုပ်စာတန်းများ စုံလင်စေရေးနှင့် ခေတ်နှင့်အညီ အီလက်ထရောနစ် စနစ်အသုံးပြုဆောင်ရွက်ရေး ပြုလုပ် သွားရမည်ဖြစ်ပါကြောင်း၊ ဆောင်ရွက်ရန်လည်း ဝန်ကြီးဌာနမှ ငွေကြေးများ ပံ့ပိုးမည်ဖြစ်ပါကြောင်း၊ အမြန်ဆုံးဆောင်ရွက်ရန် လိုအပ်ပါကြောင်း၊
- တိုင်းရင်းဆေးလောက တိုးတက်ရန်အတွက် သုတေသနလုပ်ငန်းများ ဆောင်ရွက်ခြင်းသည် မရှိမဖြစ်၊ မလုပ်မဖြစ် ဆောင်ရွက်ရမည်ဖြစ်ပါ ကြောင်း၊ ထိုသို့ ဆောင်ရွက်ရာ၌လည်း ကုသမှုပိုင်းဆိုင်ရာ စုံစမ်းမှု (clinical trial)၊ အခြေခံသုတေသန (basic research)၊ အသုံးချသုတေသန (applied research)၊ လုပ်ငန်းဆောင်ရွက်မှု သုတေသန (implementation research) တို့ကို ပုံမှန်ပြုလုပ်ရမည်ဖြစ်ပါကြောင်း၊
- ထိုသို့သုတေသနလုပ်ငန်းများကို မိမိတို့ ဝန်ထမ်းများအားလုံးမှ ပြုလုပ်နိုင် ရန်အတွက် ကျန်းမာရေးနှင့် အားကစားဝန်ကြီးဌာနအနေဖြင့် ၂၀၁၇ ခုနှစ်၊ ဧပြီလမှ (၂၀၁၉-၂၀၂၀) ဘဏ္ဍာရေးနှစ်အထိ ကျပ်သန်းပေါင်း (၆၀၀၀) ခွင့်ပြုချထားပေးခဲ့ပါကြောင်း၊

- တိုင်းရင်းဆေးတက္ကသိုလ်၌ သုတေသနလုပ်ငန်းများကို သိပ္ပံနည်းကျ ဆောင်ရွက်နိုင်ရန်နှင့် သုတေသနလုပ်ဆောင်ရွက်မှုကို ဆန်းစစ်ရန်အတွက် သုတေသနကျင့်ဝတ်နှင့် ကျွမ်းကျင်မှုပိုင်းဆိုင်ရာ ဆန်းစစ်သုံးသပ်မှုဘုတ်အဖွဲ့ (Institutional Review Board - IRB) ကိုလည်း ၂၀၁၈ ခုနှစ်တွင် ဖွဲ့စည်းပေးခဲ့ပြီး သုတေသနများကို ဆောင်ရွက်လျက်ရှိသည်ကို တွေ့ရှိပါကြောင်း၊
- ၂၀၁၉ ခုနှစ်၊ ဒီဇင်ဘာလ (၁၅)ရက်နေ့တွင် အထက်ဆေးသုတေသနဌာန (ပြင်ဦးလွင်ရုံးခွဲ)၌ သုတေသန စွမ်းဆောင်ရည် လေ့ကျင့်မြှင့်တင်ရေး ဗဟိုဌာနကို ဖွင့်လှစ်တော့မည်ဖြစ်သဖြင့် တိုင်းရင်းဆေးတက္ကသိုလ်မှ စိတ်ပါဝင်စားသူဆရာ/ ဆရာမများအနေဖြင့် တက်ရောက်နိုင်မည် ဖြစ်ပါကြောင်း၊
- ဆေးစွမ်းထက်မြက်သော မြန်မာ့တိုင်းရင်းဆေးဝါးများ၏ ဆေးအာနိသင်၊ ဆေး၏ ဂုဏ်သတ္တိများကိုသာမက ဘေးအန္တရာယ်ကင်းရှင်းမှုဆိုင်ရာ သုတေသနများ၊ တိုင်းရင်းဆေးကုထုံးဆိုင်ရာ သုတေသနများ၊ တိုင်းရင်းဆေးပင်နှင့် ဆေးပစ္စည်းအသစ်များ ဖော်ထုတ်နိုင်ရန် သုတေသနများ စသည်တို့ကို ဆေးသုတေသနဦးစီးဌာန၊ အခြားနှီးနွယ်ဝန်ကြီးဌာနမှ ဦးစီးဌာနများ၊ နိုင်ငံတကာ တက္ကသိုလ်များ၊ အဖွဲ့အစည်းများနှင့် ပူးပေါင်းချိတ်ဆက်၍ ပိုမိုလုပ်ဆောင်သွားစေလိုပါကြောင်း၊
- တိုင်းရင်းဆေးပညာဦးစီးဌာနသည် စိုက်ပျိုးရေးဦးစီးဌာနနှင့် ပူးပေါင်းပြီး တိုင်းရင်းဆေးများ ထုတ်လုပ်နိုင်မည့် ပရဆေးပင်များ ပိုမိုစိုက်ပျိုးခြင်း၊ သင့်တင့်သည့်ရာသီဥတုနှင့် မြေအမျိုးအစားပေါ်မူတည်၍ မြန်မာပြည်အနှံ့ တိုင်းရင်းဆေးပင်များ စိုက်ပျိုးခြင်းတို့ကို လုပ်ဆောင်သင့်ပါကြောင်း၊
- တိုင်းရင်းဆေးကဏ္ဍသည် အမြဲတမ်း ဖွံ့ဖြိုးတိုးတက်နေသဖြင့် မိမိတို့မှလည်း အမြဲတမ်း လေ့လာနေရမည်ဖြစ်ပါကြောင်း၊
- မိမိတို့ ဝန်ကြီးဌာန၌ရှိသော တိုင်းရင်းဆေးထုတ်လုပ်သည့် စက်ရုံ (၂)ရုံ၌ တိုင်းရင်းဆေး ကုန်ကြမ်းများကို သိပ္ပံနည်းကျ စနစ်တကျ ထားသိုစေခြင်း

(Good Storage Practice- GSP)၊ ကောင်းမွန်သော ထုတ်လုပ်မှုစနစ် (Good Manufacturing Practice - GMP) တို့အပြင် ISO ရရှိရန်လည်း ကြိုးစားရမည် ဖြစ်ပါကြောင်း၊

- တိုင်းရင်းဆေးဝါးများ ထုတ်လုပ်ရာတွင် ကုန်ကြမ်းများ စိုက်ပျိုးမှုနှင့် ထုတ်လုပ်မှု၊ ထားသိုမှု၊ ဆေးဝါးအဖြစ် ထုတ်လုပ်မှု၊ ကုန်ချောထားသို ဖြန့်ဖြူးမှု စသည်ဖြင့် အဆင့်တိုင်းတွင် အရည်အသွေးနှင့် စံချိန်စံညွှန်းများ ပြည့်ဝစေရန်အတွက် ဆောင်ရွက်သွားရမည် ဖြစ်ပါကြောင်း၊
- အခြားနိုင်ငံများ၌ တိုင်းရင်းဆေးသုတေသနများ ဆောင်ရွက်နေသည်ကို Internet, Website များမှ ရှာဖွေရမည်ဖြစ်ပါကြောင်း၊ ထိုသို့ရှာဖွေနိုင်ရန် အတွက် သတင်းအချက်အလက် ရှာဖွေစုဆောင်းမှုယူနစ် (Information Seeking Unit)များကို တိုင်းရင်းဆေးပညာဦးစီးဌာနနှင့် တိုင်းရင်းဆေး တက္ကသိုလ်၌ အမြန်ဆုံးတည်ထောင်ရမည် ဖြစ်ပါကြောင်း၊
- အိမ်နီးချင်းနိုင်ငံများရှိ တိုင်းရင်းဆေးလုပ်ငန်းများကို သွားရောက်လေ့လာ ရန်အတွက် ကမ္ဘာ့ကျန်းမာရေးအဖွဲ့ ရန်ပုံငွေ (၂၀၂၀-၂၀၂၁)ရန်ပုံငွေမှ သုံးစွဲ ရမည်ဖြစ်ပါကြောင်း၊ သွားရောက်သည့်အခါ အပျော်သဘော မဟုတ်ဘဲ သေချာစွာ တိတိကျကျ လေ့လာရမည်ဖြစ်ပါကြောင်း၊ ပြန်လည်ရောက်ရှိ သည့်အခါ မိမိတို့နိုင်ငံ၌ ဆောင်ရွက်သင့်သည့် ကိစ္စရပ်များကို ဆွေးနွေးပြီး ဆောင်ရွက်ရမည် ဖြစ်ပါကြောင်း၊
- တိုင်းရင်းဆေးပညာရပ်များ၊ အတွေ့အကြုံများ ဖြန့်ဝေဆွေးနွေးညှိနှိုင်းရန် အတွက် Forum / Platform များကို ထားစေပြီး (၁)နှစ်လျှင် (၃)ကြိမ်ခန့် ဆောင်ရွက်သင့်ပါကြောင်း၊ (၁)ကြိမ်လျှင် ပညာရှင် (၄၀ - ၅၀) ဦးခန့်သာ တက်ရောက်သင့်ပါကြောင်း၊ ကျင်းပသည့်ကုန်ကျမည့်ငွေအား ကျန်းမာရေး နှင့် အားကစားဝန်ကြီးဌာနမှ ပံ့ပိုးပေးမည် ဖြစ်ပါကြောင်း၊ ဤကိစ္စကို တိုင်းရင်းဆေးပညာဦးစီးဌာနမှ ဦးဆောင်၍ ဆောင်ရွက်စေလိုပါကြောင်း၊
- တိုင်းရင်းဆေးပညာရပ် ကဏ္ဍကြီးတစ်ခုလုံး ဘက်စုံပိုမိုဖွံ့ဖြိုးတိုးတက်ရေး အတွက် ဝန်ကြီးဌာန၊ တိုင်းရင်းဆေးပညာရပ်ဆိုင်ရာ အကြံပေးအဖွဲ့၊

တိုင်းရင်းဆေးပညာရှင်များ၊ တိုင်းရင်းဆေးဝါး ထုတ်လုပ်ရောင်းချသူများ အားလုံးပူးပေါင်း လက်တွဲ ဆောင်ရွက်ကြရမည်ဖြစ်ပြီး ဝန်ကြီးဌာနထံ အကြံပြုချက်များ ပေးအပ်ကြစေလိုပါကြောင်း၊

- တိုင်းရင်းဆေးတက္ကသိုလ်ရှိ သုတေသန Unit ကိုလည်း အားဖြည့်ရန် မိမိအကြိမ်ကြိမ် ပြောထားပြီးဖြစ်ပါကြောင်း၊
- တိုင်းရင်းဆေးလောက တိုးတက်မှုသည် မိမိတို့ သုတေသနလုပ်ဆောင်မှု အတိုင်းအတာဖြင့် တိုက်ရိုက်အချိုးကျဖြစ်သဖြင့် သုတေသနကို ဦးစားပေး အစီအစဉ်ဖြင့် ဆောင်ရွက်ရမည်ကို သန့်ဌာန်ချစေလိုပါကြောင်း၊
- သို့မှသာ မိမိတို့ တိုင်းရင်းဆေးများသည် အိမ်နီးချင်းနိုင်ငံများနှင့် ကမ္ဘာ့ အရပ်ရပ်သို့ ပေါက်ရောက်၍ တိုင်းရင်းဆေး လောကကြီးတစ်ခုလုံး ဆက်လက်တိုးတက်မှုကို များစွာအထောက်အကူ ပြုမည်ပါကြောင်း၊
- မိမိတို့အနေဖြင့် ယနေ့ကျင်းပသည့် ညီလာခံ၌ စာရွက်၊ စာတမ်းများကို မဝေဘဲ QR code ကို အသုံးပြုပြီး အင်တာနက်ကွန်ရက် အသုံးပြုကာ မိမိတို့ရှိသော လက်ကိုင်ဖုန်းနှင့် တက်ဘလက်ဖုန်းများ၌ စက္ကန့်ပိုင်း အတွင်း ဝင်ရောက်သွားသဖြင့် စာရွက်စာတမ်းများသည် အစည်းအဝေး တက်ရောက်သူများ၏ လက်ကိုင်ဖုန်းနှင့် တက်ဘလက်ဖုန်းများတွင် အမြဲတမ်းရှိနေတော့မည် ဖြစ်ပါကြောင်း၊
- ဤအချက်သည် တိုင်းရင်းဆေးလောက တိုးတက်မှုအတွက် အလွန် အရေးကြီးသည့် ပံ့ပိုးပေးမှု တစ်ရပ်ဖြစ်ပါကြောင်း၊
- ဝန်ကြီးဌာနမှ ဖွဲ့စည်းထားသော တိုင်းရင်းဆေးပညာရပ်ဆိုင်ရာအကြံပေး အဖွဲ့ (Technical Advisory Group on Traditional Medicine) အနေဖြင့် ယခုထက်ပိုမို၍ အစည်းအဝေးများ အနည်းဆုံး (၃)လ တစ်ကြိမ်ခန့် ကျင်းပ စေလိုပါကြောင်း၊ ကျင်းပသည့်အခါ၌ တိုင်းရင်းဆေးတက္ကသိုလ်နှင့် တိုင်းရင်းဆေးပညာဦးစီးဌာနမှ သက်ဆိုင်သူများကို လည်းကောင်း၊ တိုင်းရင်းဆေးနှင့် ဆေးပစ္စည်းထုတ်လုပ်သည့် ပုဂ္ဂိုလ်များအားလည်းကောင်း၊

အခြားဖိတ်ကြားသင့်သည့် ပုဂ္ဂိုလ်များအား ဖိတ်ကြား၍ ဆွေးနွေးလို ပါကြောင်း၊

- မိမိတို့အနေဖြင့် ပင်စင်ယူပြီးဖြစ်သည့် တိုင်းရင်းဆေးပညာရှင်များ၏ အတွေ့အကြုံများကို ရယူရန်အတွက်လည်းကောင်း၊ အကြံပြုချက်များ ပေးနိုင်ရန်အတွက်လည်းကောင်း၊ သင်ကြားရာ၌ အထောက်အကူ ရရှိစေ ရန်အတွက် လည်းကောင်း၊ Professor Emeritus (၃)ဦး၊ Honorary Professor (၃)ဦး၊ Honorary Associate Professor (၁)ဦး၊ Visiting Lecturer (၁)ဦးတို့ကို ၂၀၁၉ ခုနှစ်၊ ဇွန်လ (၈)ရက်နေ့တွင် ဂုဏ်ပြုခန့်အပ် ပေးခဲ့ပါကြောင်း၊
- ၎င်းပညာရှင်များ တိုင်းရင်းဆေးတက္ကသိုလ် (မန္တလေး)သို့ လာရောက်သည့် အခါ လုပ်ငန်းများဆောင်ရွက်ရန် ရုံးခန်း၊ စားပွဲ၊ ထိုင်ခုံ၊ ကွန်ပျူတာနှင့် ပရင်တာ အစရှိသည်များကို ထားပေးရမည် ဖြစ်ပါကြောင်း၊
- တိုင်းရင်းဆေးတက္ကသိုလ်၏ မဟာသိပ္ပံနှင့် ပါရဂူသင်တန်းများအတွက် သင်ရိုးညွှန်းတမ်းများကို ကျန်းမာရေးလူ့စွမ်းအားအရင်းအမြစ်ဦးစီးဌာနနှင့် ပူးပေါင်း၍ အမြန်ဆုံး ဆောင်ရွက်တင်ပြစေလိုပါကြောင်း၊
- ခေါင်းဆောင်မှုနှင့် ဆေးရုံစီမံအုပ်ချုပ်မှု (Leadership and Hospital Management) သင်တန်းကို (၄)ကြိမ် ပြုလုပ်ပြီးကြောင်း သိရှိရပါသည်။ ဆက်လက်၍ တိုင်းရင်းဆေးရုံအုပ်နှင့် ဒုတိယတိုင်းရင်းဆေးရုံအုပ်များကို သင်တန်းများ ပေးစေလိုပါကြောင်း၊
- သုတေသနနည်းစနစ် (Research Methodology) ကို ၂၀၁၉ ခုနှစ်၊ ဩဂုတ်လမှ ကျင်းပခဲ့သည်ကို သိရှိရပါကြောင်း၊ သင်တန်းဆရာများ အနေ ဖြင့် ဆေးသုတေသနဦးစီးဌာန (ပြင်ဦးလွင်ရုံးခွဲ)ရှိ သုတေသန စွမ်းဆောင် ရည်လေ့ကျင့်မြှင့်တင်ရေးဗဟိုဌာနတွင် သင်တန်းများ တက်ရောက်စေလို ပါကြောင်း၊ တိုင်းရင်းဆေးသုတေသနလုပ်ငန်းများ ပြုလုပ်ရာ၌ ရန်ကုန်ရှိ ဆေးသုတေသနဦးစီးဌာနနှင့်ပူးပေါင်း၍ လည်းကောင်း၊ ပြင်ဦးလွင်ရုံးခွဲ၌ လည်းကောင်း ဆောင်ရွက်နိုင်ရန် မိမိညွှန်ကြားထားပြီး ဖြစ်ပါကြောင်း၊

- မြန်မာနိုင်ငံ တိုင်းရင်းဆေးကောင်စီဥပဒေကို ပြည်ထောင်စုလွှတ်ရုံး၏ အမိန့်ကြော်ငြာစာ (၃/၂၀၁၉)ဖြင့် ထုတ်ပြန်ခဲ့ပြီး ဖြစ်ပါသည်။ နည်းဥပဒေများ အမြန်ရေးဆွဲစေလိုပါကြောင်း၊ နာယကအဖွဲ့ကိုလည်း ပြည်ထောင်စုအစိုးရအဖွဲ့မှ ၂၀၁၉ ခုနှစ်၊ အောက်တိုဘာ ၈ ရက်နေ့၌ အမိန့်ကြော်ငြာစာ (၆၁/၂၀၁၉)ဖြင့် ဖွဲ့စည်းခဲ့ပြီး ပထမအကြိမ် အစည်းအဝေးထိုင်ပြီး ဖြစ်ပါကြောင်း၊ နာယကအဖွဲ့သည် ဥပဒေအရ (၄၅)ဦးထက် မပိုသော မြန်မာနိုင်ငံ တိုင်းရင်းဆေးကောင်စီအား မကြာမီ ဖွဲ့စည်းတော့မည်ဖြစ်ပါကြောင်း၊
- တိုင်းရင်းဆေးပညာဦးစီးဌာနမှ ၂၀၁၉ ခုနှစ်၊ ဩဂုတ်လတွင် မြန်မာနိုင်ငံမှ တိုင်းရင်းဆေးမှတ်တိုင်များ (Milestones of Traditional Medicine in Myanmar) စာအုပ်ဖြင့် မြန်မာ့တိုင်းရင်းဆေးပညာ၏ နှစ်ပေါင်းထောင်ချီ သမိုင်းမှတ်တိုင်များကို မှတ်တမ်းပြုစုနိုင်ခဲ့ပါကြောင်း၊
- အဆိုပါ မှတ်တမ်းများသည် အထူးအကျိုးရှိသည့် စာအုပ်ဖြစ်ပြီး ၎င်းကို မူတည်၍ မိမိတို့ မည်သို့ ဆက်လက်ဆောင်ရွက်သင့်သည်ကို စဉ်းစားရမည်ဖြစ်ပါကြောင်း၊ ဤမှတ်တမ်းသည် တိမ်မြုပ်နေသည့် တိုင်းရင်းဆေးသမိုင်းကို ပြန်လည်တူးဖော်ပေးခြင်း ဖြစ်သည့်အတွက် စာအုပ်ဖြစ်မြောက်ရန် ဆောင်ရွက်ပေးသူ အားလုံးကိုလည်း အထူးကျေးဇူး တင်ရှိပါကြောင်း၊
- (၁၉) ကြိမ်မြောက် မြန်မာ့တိုင်းရင်းဆေးသမားတော်များ ညီလာခံနှင့် နှီးနှောဖလှယ်ပွဲ မှတ်တမ်းစာအုပ်သည် တိုင်းရင်းဆေးနှင့်ပတ်သက်၍ အလွန်တန်ဖိုးရှိသည့် မှတ်တမ်းစာအုပ်ဖြစ်ပြီး တိုင်းရင်းဆေးဖွံ့ဖြိုးတိုးတက်ရေးနှင့်ပတ်သက်၍ မည်သို့ဆက်လက် ဆောင်ရွက်သင့်သည်များကို အသေးစိတ် ဆွေးနွေးတင်ပြမှုများ ပါရှိသဖြင့် ဤမှတ်တမ်းစာအုပ်အား အသေးစိတ် လေ့လာသုံးသပ်၍ ရှေ့လုပ်ငန်းစဉ်နှင့် လမ်းပြမြေပုံများ အမြန်ဆုံး ရေးဆွဲရမည်ဖြစ်ပါကြောင်း၊
- ဤမှတ်တမ်း စာအုပ်အား အဖွဲ့ငယ်များဖွဲ့၍ အပိုင်းလိုက်၊ အပိုင်းလိုက် အမြန်ဆုံးသုံးသပ်ပြီး ဆောင်ရွက်ရန်တာဝန်သည် တိုင်းရင်းဆေးပညာဦးစီးဌာနနှင့် တိုင်းရင်းဆေးတက္ကသိုလ်မှ တာဝန်ရှိ ပုဂ္ဂိုလ်များ ဖြစ်ပါကြောင်း၊

- (၁၉) ကြိမ်မြောက် မြန်မာ့တိုင်းရင်းဆေးသမားတော်များ ညီလာခံနှင့် နှီးနှောဖလှယ်ပွဲ၌ အဆို (၄)ခု တင်သွင်းခဲ့ပါကြောင်း၊ ၎င်းတို့မှာ -
 - မြန်မာ့တိုင်းရင်းဆေးဝါးထုတ်လုပ်ရေးကဏ္ဍနှင့် တိုင်းရင်းဆေးဝါးများ၏ အရည်အသွေး ပိုမိုတိုးတက် ကောင်းမွန်စေရေးအတွက် ဝိုင်းဝန်းဆောင်ရွက်ရန်၊
 - လူ့စွမ်းအားအရင်းအမြစ် ဖွံ့ဖြိုးတိုးတက်စေရေးအတွက် အရည်အသွေး ပြည့်ဝသည့် တိုင်းရင်းဆေးပညာရှင်များ ပိုမိုလေ့ကျင့် သင်ကြားမွေးထုတ်ပေးရန်၊
 - တိုင်းရင်းဆေးဖုံများနှင့် ကုထုံးနည်းအသစ်များ ပေါ်ပေါက်လာစေရေးအတွက် တိုင်းရင်းဆေး သုတေသနလုပ်ငန်းများကို တိုးမြှင့်လုပ်ဆောင်ရန်နှင့်
 - ဆေးပညာဆိုင်ရာ ကျင့်ဝတ်များကို လိုက်နာဆောင်ရွက်စေရန်နှင့် သမားတု-သမားယောင်များ ပပျောက်ရေး ဝိုင်းဝန်းထိန်းသိမ်းဆောင်ရွက်ရန်တို့မှာ အလွန်အရေးကြီးသည့် ခေါင်းစဉ်များ ဖြစ်ပါကြောင်း၊
- ယခု (၂၀)ကြိမ်မြောက်၌လည်း အဆို (၄)ခု တင်သွင်းမည် ဖြစ်သည်ကို သိရှိရပါကြောင်း၊ ၎င်းတို့မှာ -
 - တိုင်းရင်းဆေးပညာတွင် တိမ်မြုပ်နေသော နက္ခတ္တနယဆိုင်ရာ ကုထုံးနည်းစနစ်များ၊
 - ဝိဇ္ဇာဓရနယ ကုထုံးနည်းစနစ်များ ဖွံ့ဖြိုးတိုးတက်လာစေရန်၊
 - မြန်မာ့တိုင်းရင်းဆေးပညာ ဖွံ့ဖြိုးတိုးတက်ရန်အတွက် နိုင်ငံတကာ တိုင်းရင်းဆေးပညာရပ်နှင့် ချိတ်ဆက်၍ ပူးပေါင်းဆောင်ရွက်ရန်၊
 - တိုင်းရင်းဆေးဝါးနှင့် ပရဆေးကုန်ကြမ်းများ ပြည်တွင်းပြည်ပ ဈေးကွက်၌ ဖွံ့ဖြိုးတိုးတက် လာစေရန်၊
- ၎င်းအဆိုများမှ ထွက်ပေါ်လာသော ဆွေးနွေးချက်၊ အကြံပြုချက်၊ ထောက်ခံချက်များကို တိုင်းရင်းဆေးပညာဦးစီးဌာနအနေဖြင့် သေချာစွာ လေ့လာသုံးသပ်ပြီး လိုအပ်သလို ဆက်လက်ဆောင်ရွက်ရမည် ဖြစ်ပါကြောင်း၊

- ကျန်းမာရေးနှင့်အားကစားဝန်ကြီးဌာနအနေဖြင့် တိုင်းရင်းဆေးလောက ဖွံ့ဖြိုးတိုးတက်ရေးအတွက် သုတေသနလုပ်ငန်းကို နောက်ခံထား၍ လည်းကောင်း၊ တိုင်းရင်းဆေး လူ့စွမ်းအားအရင်းအမြစ်ဖွံ့ဖြိုးမှုကို နောက်ခံထား၍ လည်းကောင်း၊ ကောင်းမွန်သော စီမံခန့်ခွဲမှုနှင့် အုပ်ချုပ်ရေးပုံစံ စနစ်ကို အသုံးပြု၍ အဆင့်လိုက်၊ အပိုင်းလိုက် (Stepwise, phase-wise) နောက်ခံထား၍လည်းကောင်း အားလုံးပါဝင်ပေါင်းစပ်ပြီး အပြုသဘောဆောင်သည့် လမ်းပြမြေပုံများ ချမှတ်ကာ ဆောင်ရွက်သွားမည်ဖြစ်ပါကြောင်း ပြောကြားခဲ့ပါသည်။